

# गोदाम से नकली दवा मिलने के मामले में दो पर मुकदमा



रुड़की: सलेमपुर गांव में छह गोदामों से एक्सपायरी डेट की टैबलेट मिलने के मामले में पुलिस ने दो के खिलाफ मुकदमा दर्ज किया है। साथ ही एक आरोपित को भी गिरफ्तार किया है, जबकि दूसरे की तलाश जारी है। आरोपितों ने किराये पर गोदाम ले रखा था। गुरुवार को देहरादून से आई एसटीएफ की टीम ने रुड़की गंगनहर कोतवाली क्षेत्र के सलेमपुर गांव स्थित छह गोदामों पर छापे मारे थे। इस दौरान गोदामों से लाखों रुपये की नकली दवा बरामद हुई थी। मौके पर औषधि नियंत्रण विभाग रुड़की के ड्रग इंस्पेक्टर मानवेंद्र राणा भी पहुंचे थे। एसटीएफ की टीम ने उप निरीक्षक विकास रावत ने कार्रवाई की थी। मौके से कई एक्सपायरी डेट की दवा और कच्चा माल भी बरामद हुआ था। मौके से लूज दवा भी बरामद हुई थी। बताया गया है कि मौके से लगभग पांच लाख टैबलेट बरामद हुई थी। इन गोदामों को सील कर दिया गया था। जांच में सामने आया था कि यह गोदाम नितिन जैन निवासी प्रेमनगर गली नंबर पांच मूल निवासी रामपुर मनिहारान जिला सहारनपुर और लोकेश गुलाटी निवासी गली नंबर दो रुड़की गंगनहर ने किराये पर ले रखा था। यहां से नकली दवाओं की सप्लाई होती थी। मामले में अब पुलिस ने मुकदमा दर्ज किया है। गंगनहर कोतवाली के प्रभारी निरीक्षक ऐश्वर्य पाल ने बताया कि मामले में पुलिस ने नितिन जैन और लोकेश गुलाटी पर मुकदमा दर्ज किया है। एसटीएफ की टीम ने मौके से नितिन जैन को गिरफ्तार किया था। दूसरे आरोपित लोकेश गुलाटी की तलाश की जा रही है।

Source: <https://www.jagran.com/uttarakhand/haridwar-case-against-two-on-expired-medicine-found-22853710.html>